

کتاب نما

آنحضرتؐ کے نقش قدم پر عبدالرحمن عید۔ ناشر جنگ پبلشرز لاہور۔ صفحات اول ۱۴۴۔
 دوم ۱۵۱ سوم ۱۶۔ چارم ۱۵۶۔ قیمت فی حصہ ۱۵ روپے مجموعی ۶۰ روپے۔

عبدالرحمن عید کی ”دیرینہ خواہش“ تھی کہ ”محبت کی بارگاہ کے وہ مقدس مقامات“ دیکھے جائیں ”جہاں جہاں سے وہ گزرے‘ جہاں جہاں ٹھہرے“۔ سعودی حکومت نے پاکستانی کالجوں کے عربی اساتذہ کو تدریس عربی کی تعلیم کے لیے دو سالہ وظیفے پر بلانے کا سلسلہ شروع کیا تھا تو ۱۹۷۸ء میں انھیں بھی نجد و حجاز جانے کا موقع ملا‘ اس طرح ان کی دیرینہ خواہش پوری ہونے کا سامان ہو گیا۔

عبدالرحمن عید نے اپنے پہلے ہی سفر میں طے کر لیا تھا کہ وہ عربی زبان کی تعلیم و تحصیل تک محدود نہیں رہیں گے‘ بلکہ اپنے زمانہ قیام کو مقامات نبویؐ کے تفصیلی مطالعے و مشاہدے کا ذریعہ بنائیں گے۔ چنانچہ ”آنحضرتؐ کے نقش قدم“ پر چلتے ہوئے انھوں نے باقاعدہ ایک پروگرام کے تحت مدینہ النبیؐ‘ مسجد نبویؐ‘ مسجد قبا‘ مقام بدر‘ جبل احد‘ مرقہ سیدہ آمنہ‘ خیر مدائن صالح‘ تبوک‘ حدیبیہ‘ مکہ معظمہ‘ حرم پاک‘ غار حرا‘ جبل ثور‘ طائف‘ منیٰ‘ جبل رمت‘ عرفات وغیرہ کی تفصیلی بات کی۔

زیر نظر کتاب‘ جسے چار حصوں میں چار مختلف ناموں (حرم نبوی‘ حرم مدینہ‘ حرم مکہ‘ حرم عرفات) سے شائع کیا گیا ہے‘ مصنف کے اسی مطالعاتی اور جذباتی دورے کا حاصل ہے۔

مصنف اس دورے پر‘ ایک طالب علم بن کر گئے‘ مگر پوری تیاری کے ساتھ۔۔۔ مقامات نجد و حجاز پر اردو‘ عربی اور انگریزی میں معروف اور اہم کتابوں کا مطالعہ کیا‘ نوٹس لیے بلکہ بعض ضروری کتابیں اور معلوماتی لوازمہ (سامان خور و نوش کی طرح) ہمیشہ اپنے ساتھ رکھتے۔ بالعموم انھوں نے ہر مقام کی اجتماعی زیارت کی۔ ان کے ہم سفر نقات میں حفاظ قرآن‘ علوم دینی کے فاضل‘ تاریخ و سیرت نبویؐ پر گہری نظر رکھنے والے‘ اور عربی زبان ادب کے ماہر شامل تھے‘ چنانچہ یہ سب لوگ ایک ایک مقام کو بڑی محبت و چاہت کے ساتھ دیکھتے ہیں‘ اپنی اپنی معلومات و مطالعے سے ساتھیوں کو آگاہ کرتے ہیں‘ قرآن و حدیث اور سیرت نبویؐ کے حوالے سامنے لاتے ہیں اور مستشرقین کی تحقیق پر رائے زنی

کرتے ہیں۔ اس طرح کتاب کا بیانیہ زیادہ تر گفتگوؤں ' مکالموں اور تبادلہ خیالات کے حوالے سے آگے بڑھتا ہے۔ جہاں کوئی کمی رہ جاتی ہے ' مصنف اپنے مطالعہ و تحقیق ' حوالوں اور اقتباسات سے اسے پورا کر دیتے ہیں۔ یہ اسلوب نیا تو نہیں ' لیکن دیار حبیب ' کے اس سفر نامے میں پہلی دفعہ اتنی مہارت سے اختیار کیا گیا ہے کہ اس کی دل کشی و دل آویزی میں چار چاند لگ گئے ہیں۔ قاری بھی خود کو مصنف اور ان کے رفقا کا ہم سفر محسوس کرنے لگتا ہے۔ یوں ان کی کوششیں رہتی ہیں کہ وہ زیر زیارت مقام کے بارے میں ' موجود دستیاب ممکنہ تفصیل اور معلومات ' سامنے لے آئیں تاکہ "عہد رسالت کے اور اہل گم گشتہ ' زندہ و متحرک تصاویر میں بدل جائیں" (۱ ' ص ۵۷)۔ حقیقت یہ ہے کہ وہ اپنی اس کوشش میں کامیاب رہے ہیں۔

اندازہ ہوتا ہے کہ مصنف نے اپنی یادداشتوں کی بنیاد پر کتاب کو حتمی صورت دینے سے پہلے ' مختلف مقامات و روایات کے سلسلے میں خاصی تحقیق و تفتیش کی ہے ' چنانچہ کتاب کا ہر باب اور ہر موضوع وسیع تر مآخذ اور حوالوں سے معمور نظر آتا ہے اور مصنف اس کی تمام جزئیات اور تفصیل فراہم کرتے ہیں۔ مثلاً حرم شریف کی عمارت کا ذکر آیا تو بتاتے ہیں کہ عثمانی تعمیر کار قبہ ۲۹ ہزار مربع میٹر تھا ' جو اب نئی تعمیر سے ' پانچ گنا سے بھی بڑھ کر ۱۶ ہزار مربع میٹر ہو گیا۔ عثمانی حصے میں ۱۵۱ گول ستون سنگ مرمر کے ہیں جن کا قطر نصف میٹر کے لگ بھگ ہے۔ ۲۰۶ بشت پہلو ستون ' حجر شمیسی سے بنائے گئے ہیں ' اور ۷۵ ستون کنکریٹ سے (۳ ' ص ۵۱)۔ میناروں کا ذکر آیا تو ان کی تعداد ' بندی ' محیط ' بالکونیوں اور چوٹی کے سنہرے بال تک کی تفصیل بیان کر دی۔ زمرم کا ذکر آیا تو جملہ متعلقہ روایات و معلومات کے ساتھ یہ تک بتا دیا کہ چاہ زمرم کے قرب و جوار میں پینے کے لیے ساڑھے چار سو ٹونیاں لگی ہیں۔ غلاف کعبہ کے تذکرے میں ' اس کی کئی صدیوں پر محیط پوری تاریخ بیان کر دی (۲ ' ص ۴۱)۔

کتابی اور مشاہداتی معلومات ' کتاب میں شامل بہت سی تصاویر اور نقشوں کی مدد سے واضح ہو کر سامنے آتی ہیں۔ توضیح و تشریح کے لیے کبھی وہ تقابلی کا پیرایہ اختیار کرتے ہیں: "بیت اللہ شریف کے ستون بھاری بھر کم اور عالی ہیں ' یعنی عظمت و ہیبت کا تاثر دیتے ہیں۔ اس کے برعکس مسجد نبوی ' کے یہ ستون (کل ۴۷۴ ستون) دیکھ کر نرمی اور تلطف کا احساس ہوتا ہے۔ یہ صرف ایک فٹ قطر کے اکبرے سفید پتلے اور چمکیلے ستون ہیں۔ اوپر محرابوں پر طلائی نقش و نگار کا اتقانفیس کام کیا گیا ہے کہ ماہرین کی مناعی دل پر نقش ہو جاتی ہے اور یوں لگتا ہے کہ حسن بے نقاب ہو گیا ہے" (۱ ' ص ۷۶)۔ گنبد خضرا کے تذکرے میں اس کی تعمیر و بناوٹ کی جزئیات اور نزاکتوں کے ساتھ اس کے رنگ کے

بارے میں بتایا کہ گنبد کا سبز رنگ ڈیڑھ سو سال سے ہے۔ ترک سلطان عبدالعزیز نے مسجد کی تعمیر جدید بہت وسیع پیمانے پر کرائی تھی۔ اس نے ۱۸۳۷ء میں اس مقدس گنبد کا رنگ سبز کرایا اور یہ گنبد خضرا کہلایا۔ اس سے پہلے سفید رنگ تھا۔ کچھ عرصہ نیلا رنگ بھی رہا اور اس رعایت سے یہ گنبد بیضا اور گنبد زر کا کہلاتا رہا۔ اب گنبد خضرا ہے (۱ ص ۷۸)۔

کتاب میں جدید سعودی مملکت اس کے بڑے شہروں خصوصاً جدوہ اور ریاض کی تعمیر جدید (مع ان کی قدیم تاریخ) اور بعض اداروں جامد ام القرئی 'جامعہ ریاض اور مدینہ یونیورسٹی کے بارے میں بھی مفید اور دلچسپ معلومات ملتی ہیں۔ مثلاً یہ کہ مولانا مودودی نے شاہ سعود کی دعوت پر مدینہ کی مجوزہ اسلامی یونیورسٹی کے بارے میں ایک مفصل سیمینار کی۔ مقامی عوام کا اصرار تھا کہ یونیورسٹی میں صرف حنبلی فقہ پڑھائی جائے، لیکن مولانا مودودی کی تجویز تھی کہ مستقبل کے علماء میں اجتہادی ذوق اور نظر پیدا کرنے کے لیے چاروں فقہی مذاہب کو دلائل کے ساتھ پڑھایا جائے۔ معاملہ کلیدی نوعیت کا تھا اس لیے رائے شماری کی نوبت آگئی اور ۱۲ کے مقابلے میں مولانا مودودی کی تجویز ۸ کی کثرت رائے سے منظور ہوئی (۲ ص ۳۱)۔

مصنف 'جامعہ ریاض کے زمانہ طالب علمی کو اپنی "زندگی کے روشن ترین ایام" شمار کرتے ہیں اور کیوں نہ ہو اس زمانے میں انہوں نے نہ صرف "آسمان علم و فضل کے نجوم العلوم" اپنے اساتذہ سے کسب فیض کیا بلکہ "آنحضرت" کے نقش قدم پر "چلتے ستر کرتے ہوئے" حاصل کے طور پر انہیں زیر نظر کتاب تالیف کرنے کی توفیق میسر ہوئی۔ اس سعادت بزور بازو نیست۔

یہ کتاب مقامات نبوی "کا سفرنامہ ہے اور ان کی تاریخ بھی۔ اسے سیرت پاک "کا ایک دلکش اور مستند مرقع بھی کہہ سکتے ہیں جسے ایک پرجوش زائر نے آپ "سے والہانہ عقیدت و شیفتگی کے ساتھ قلم بند کیا ہے۔ مصنف نے بیانسے کو زیادہ مفصل 'واضح اور موثر بنانے کے لیے قرآن 'حدیث 'سیرت 'تاریخ 'عربی ادب 'قدیم و جدید مشرقی و مغربی مستفین کی تحقیقات اور کلام اقبال کا سارا لیا ہے۔ نبی کریم "سے اظہار عقیدت کا یہ ایک انوکھا انداز ہے۔ اردو میں حج کے سیکڑوں سفرنامے لکھے گئے اور سیرت نبی "کا ایک وسیع و عظیم ذخیرہ بھی موجود ہے، لیکن ایک قلبی والہانہ جذبے سے سرشار ہو کر لکھی ہوئی یہ روداد اور انتہائی محنت و جانکافی کے ساتھ مرتب کی ہوئی یہ تاریخ 'اردو سفرناموں اور کتب سیر میں 'ایک منفرد کتاب کے طور پر یادگار رہے گی۔ (دفعہ الدین ہاشمی)